

## पांच हजार अरब डॉलर की अर्थव्यवस्था की बातें काल्पनिक

By : Editor Published On : 5 Feb, 2020 08:15 PM IST



नई दिल्ली । कांग्रेस ने मंगलवार को मोदी सरकार पर धर्म, भाषा, क्षेत्र और वर्ग के आधार पर विभाजित करने का आरोप लगाकर दावा किया कि 1947 में देश की भूमि का बंटवारा हुआ था, लेकिन 2020 में यह सरकार भारत की आत्मा का बंटवारा कर रही है। लोकसभा में राष्ट्रपति के अभिभाषण पर धन्यवाद प्रस्ताव पर चर्चा करते हुए कांग्रेस नेता शशि थरूर ने यह सवाल भी किया कि राष्ट्रपति के अभिभाषण में संशोधित नागरिकता कानून (सीएए) और राष्ट्रीय नागरिक पंजी (एनआरसी) के खिलाफ हो रहे प्रदर्शनों, पुलिस कार्रवाई में 27 लोगों के मारे जाने और जीडीपी के गिरकर 4.5 फीसदी हो जाने का उल्लेख क्यों नहीं किया गया ?

कांग्रेस नेता थरूर ने कहा कि सरकार ने पांच हजार अरब डॉलर की अर्थव्यवस्था की काल्पनिक बातें की हैं, जबकि इस दूर के सपने के लिए कोई रूपरेखा भी नहीं पेश की। मोदी सरकार में लोगों को हिंदू-मुसलमान, हिंदी भाषी और गैरहिंदी भाषी, देशभक्त और देशद्रोही में बांटा जा रहा है। 1947 में देश की जमीन का बंटवारा हुआ था, लेकिन 2020 में भारत को बांटा जा रहा है। थरूर ने सवाल किया कि राष्ट्रपति के अभिभाषण में घाटी के कई नेताओं को महीनों से हिरासत में रखे जाने का जिक्र क्यों नहीं किया गया ? उन्होंने कहा कि इस सरकार में न सबका साथ है, न सबका विकास और न ही सबका विश्वास है। PLC.

URL : <https://www.internationalnewsandviews.com/पांच-हजार-अरब-डॉलर-की-अर्थ/>